

L-Inkurunazzjoni fil-Ġurnali 122 Sena Ilu

Kitba ta' P. Felicjan Bezzina O.Carm

Fost il-ġurnali u perjodiċi stampati fis-sena 1881 sibt diversi li, f'konnessjoni mal-festi ta' l-Inkurunazzjoni tal-Kwadru tal-Madonna tal-Karmnu u tal-festa tagħha tas-Sittax ta' Lulju, ippubblikaw ahbarijiet, ġrajjet u fehmiel li whud minnhom ghad ma dehrux f'kotba li jittrattaw dawn iż-żewġ avvenimenti sagri. Ghalhekk hsibt li niġborhom b'ċertu ordni halli jkollna deskrizzjoni ftit dettaljata tal-festi msemmija.

I. Thejjija għall-Festi:

A. Appelli

1. – Kwazi minn sena qabel, “**L'Amico del Popolo**” (**Ġimgħa 17 ta' Settembru 1880**) xandar l-ahbar illi l-Madonna tal-Karmnu, meqjuma b' devozzjoni straordinarja fil-knisja tal-Karmelitani, Valletta, fi żmien qasir se tiġi inkurunata b'kuruna tad-deheb mill-Kapitlu tal-Vatikan. L-editur heġġeġ lill-Maltin biex jikkontribwixxu għall-festi solenni ta' l-Inkurunazzjoni u b'hekk jagħtu prova oħra tad-devozzjoni tagħhom lejn ir-Reġina tal-Karmelu. “Niftakru illi jekk dan il-privileġġ hu ta' glorja għal Marija u ta' ġieħ għall-Karmelitani, ikun ukoll ta' tifhir għall-Maltin li, fost tant Xbihat tal-Verġni, l-ebda wahda, s'issa, m'ghad għandhom inkurunata.”

2. – Il-perjodiku mensili “**Il-Bon Pastur**” ta' **Ġunju 1881**, f'appell lill-poplu Malti jikteb: “Jixraq wisq li lejlet din il-festa d-djar kollha jagħmlu luminazzjoni fit-twieqi u fil-gallariji u waqt il-purċissjoni jiddendlu d-damaski, bħalma kien użu ftit ilu. Kienet tkun haġa wisq isbah jekk f'din il-festa jingħata xi bukkun hobż lill-foqra.”

3. – Malli beda t-Tridu solenni, “**L'Amico del Popolo**” (**12.7.81**) talab lir-residenti tal-Belt u l-aktar dawk li joqogħdu qrib tal-knisja tal-Karmnu li juru d-devozzjoni tagħhom lejn il-Madonna permezz ta' illuminazzjoni generali u tat-tiżjin tad-djar.



Mons. Pietru Pace
Isqof ta' Ghawdex



Mons. Salvatore Angelo
DeMartis (Karmelitan)
Isqof ta' Galtelli Nuoro,
Sardegna

B. Ahbarijiet

1. – Fit-8 ta' Lulju dan il-perjodiku ppubblika l-ismijiet taż-żewġ Isqofjiet: Mons. Pietru Pace u Mons. Salvatore DeMartis, li kienu se jassistu lill-Isqof ta' Malta Mons. Carmelo Scicluna, delegat tal-Kapitlu Vatikan, għall-funzjoni ta' l-Inkurunazzjoni. Informa lill-qarrejja illi l-Ġeneral ta' l-Ordni Karmelitan, Patri Angelo Savini, u s-Segretarju tiegħu Patri Luigi Galli se jattendu wkoll.

2. – Fil-kolonna “**Cronaca**” ta' **din id-data**, “**L'Amico del Popolo**” habbar illi: “għall-festi tal-Madonna tal-Karmnu sejrjn jinżammu tiġrijiet tad-dghajjes u l-gostra fil-port ta' Marsamxett, nhar l-Erbgħa 13 ta' Lulju u jibdedw fl-4.00pm. F'Tas-Sliema jkun hemm it-tiġrijiet tal-kwadrupedi organizzati minn individwi li dahlu għal dan ix-xogħol. Dawn it-tiġrijiet jibdedw fil-5.00pm tal-Hamis 14 ta' Lulju 1881: jitilqu mill-gholja ta' Prince of Wales u jibqgħu jgerru sa hdejn il-pont ta' Forti Manwel. F'dawn it-tlielaq jistgħu jieħdu sehem il-Maltin u l-Inglizi...”



Ċ. Avviżi Sagri: Ċerimonji

(a) Ġimagħtejn qabel il-festa ta' l-Inkurunazzjoni (1 ta' Lulju 1881) "**L'Amico del Popolo**" fisser kif issir l-inkurunazzjoni u liema Xbihat jistgħu jkunu inkurunati: dan għamli mhux biss bħal ahbar imma wkoll bil-hsieb li jirribatti lil xi whud "che vanno dicendo che la Vergine è stata già coronata e non lo può essere una seconda volta." Hawnhekk il-ġurnal għab traduzzjoni bit-Taljan tat-test Latin dwar l-ordinament u l-kundizzjonijiet mitluba mill-Kapitlu Vatikan għall-inkurunazzjonijiet.

(b) Dan l-istess avviż sagru deher ukoll stampat:

i. – "**Portafoglio Maltese**" tat-Tnejn 11 ta' Lulju 1881;

ii. – "**L-Ordine: giornale politico-religioso**" ta' l-Erbgħa 13 ta' Lulju.

2. – Programm tat-Tridu Solenni.

Bi thejjija għas-Solennità ta' l-Inkurunazzjoni, il-Patrijiet Karmelitani fformulaw Programm ta' Tridu Solenni mit-12 sa l-14 ta' Lulju 1881, li xxandar f'dawn il-ġurnali:

"**L'Amico del Popolo**" Tlieta 12 ta' Lulju 1881;

"**Fede ed Azione**" ta' l-istess data;

"**Il Portafoglio Maltese**" ta' l-istess data;

"**L'Ordine: giornale politico-religioso**" l-Erbgħa, 13 ta' Lulju 1881.

II. Sehem fil-Festa

A. Offerti

1. – "Għandna l-pjaċir ngħidu" kiteb "**L'Amico del Popolo**" (22/7/81) illi l-poplu kkorrisponda bil-kontribuzzjonijiet tiegħu għall-appell li għamilna fis-17 ta' Settembru 1880: dawn il-kontribuzzjonijiet kienu jixirqu tassew lill-poplu devotissimu tal-Vergni tal-Karmelu."

2. – Dan insibuh ikkonfirmat mill-perjodiku "**Fede ed Azione**" tat-2 ta' Awissu: "L-ghajnuniet mogħtija mill-Maltin għal din il-festa jingħad li kienu 'copiossime' kbar hafna."

B. Armar fil-Knisja

1. – Għall-festa ta' l-Inkurunazzjoni, 15 ta' Lulju, il-knisja kienet imzejna ferm sabih u armata b'ċertu gost: dan sar taht id-direzzjoni tas-Sur Giuseppe Calleja li qala' tifhir mingħand kulhadd. (Ara "**L'Amico del Popolo**" n. 191 p.3.)

2. – "**L'Ordine: giornale politico-religioso**" tas-27 ta' Lulju ferah lill-kittieb Latinista Dun Ġ. Zammit għall-

epigrafi tassew eleganti tiegħu u għas-sitt epigrafi ohra b'versi Latini kollha jittrattaw fuq l-Inkurunazzjoni: dawn is-sitta nkitbu minn Patri Karmelitan. Dan ir-religjuż ma kienx għajr, kif għandna miktub fil-perjodiku "**Fede ed Azione**" (6 ta' Awissu 1881), il-Karmelitan Patri Anastasio Ronci.

3. – Bi twegiba li diversi Maltin taw għall-appell sabiex jikkontribwixxu għall-festa, "**L'Amico del Popolo**" (22/7/81) ma naqasx li jsemmi x'uhud mill-opri l-godda li żżanznu fil-ġranet tal-festi:

i. żewġ kuruni tad-deheb stmati bl-iskudi: wahda sinjura tat 800 skud; ohra offriet 600 u t-tielet hallset 200 skud;

ii. sett ta' sitt lampieri sabiex jitqieghdu u jinxtegħlu quddiem ix-Xbiha Inkurunata tal-Karmnu: rigal ta' wahda sinjura; mentri, skond "**Fede ed Azione**" (6/8/1881) dawn il-lampieri huma tal-fidi u rigal ta' wiehed sinjur.

iii. purtiera grandjuża tal-harir blu, irrakkmata bid-deheb, rigal ta' sinjura u din hadmitha flimkien ma' sinjorina ohra;

iv. tvalja għall-altar maġġur, tal-harir ċelesti, irrakkmata bid-deheb folt li saret minn ċerta sinjorina.

Fil-harġa n. 1631 "**L'Ordine: giornale politico-religioso**" naqraw illi l-purtiera hija rigal tal-Markiza Sinjorina Rosina Apap Testaferrata li hadmitha flimkien mas-Sinjorina Marija Bonavia; it-tvalja fuq l-altar inhadmet mis-Sinjorina Filomena Grima.

Ċ. Festi Religjużi

1. – "Wasal fl-aħħar il-jum tant mixtieq ta' l-Inkurunazzjoni. Lilna l-ġurnalisti jmiss li niddeskrivu bir-reqqa kulma sar f'din iċ-ċirkustanza memorabbli sabiex kollox jibqa' mnizzel fl-istorja ta' Artna." ("**L'Amico del Popolo**" n. 190 paġ. 2 tal-Ġimgha 22 ta' Lulju 1881.) F'din id-deskrizzjoni se jitnizzel minhabba l-limiti ta' l-ispazju, dak li mhux elenkat fil-Programm tal-Festi Interni u Esterni.

2. – Il-Hadd, 3 ta' Lulju 1881, bdiet in-novena li għaliha l-konkurs tal-poplu ma kienx inqas minn ta' snin ohra. Fiha smajna b'ammirazzjoni: il-priedki bil-Malti ta' Patri Kerubin Kapuċċin; il-mużika taht id-direzzjoni tas-Surmast Perez u "Salve Regina" ferm sabiha tas-Senglean Giovanni Bonnici. Dan dwar in-novena.

Fl-ewwel jum tat-Tridu, qaddes il-Ġeneral ta' l-Ordni Karmelitan P. Angelo Savini "dak stess li l-bierah kellu laqgħa mponenti mill-poplu Malti: laqgħa li lkoll nafu biha..." Filghaxija ndaqqet sinfonija helwa miktuba mis-Sur Ruġġier Carabott.

Fit-tieni jum tat-Tridu, Mons. Pace, Isqof ta' Ghawdex, fil-quddiesa pontifikali tieghu, kien assistit minn żewġ kanonċi tal-Kollegġjata ta' San Pawl Valletta r-Rev.di De Gabriele u Baldacchino. Wara l-barka sagramentali, meta hareġ mill-knisja, dan l-Isqof kellu dimonstrazzjoni tassew kbira: il-poplu mimli entużjażmu akkumpanjah sad-dar fost ghajjat ta' ferh u bid-dawl ta' Bengala u kieku Mons. Pace ma żammx sod fil-fehma tieghu, in-nies kienet tneħhi l-karozzella minn maż-żwiemel biex iġorruha huma stess.

Il-Hamis, 14 ta' Lulju, l-aħhar jum tat-Tridu, qaddes pontifikal l-Isqof DeMartis assistit mill-istess kanonċi. Dan l-isqof Karmelitan wasal Malta fil-jum ta' qabel u l-poplu devot għamillu minn qabel dimostrazzjoni sinċiera li kienet tkun ferm aktar imponenti kieku l-wasla tieghu ma saritx f'hin kritiku. F'dan il-jum hadna gost nisimghu "Salve Regina" tas-Surmast Emanuel Bartoli; anke s-"Salve Regina" miktuba mis-Sur Vincenzo Carabott li ndaqet il-bieraħ, hija tassew sabiha.

Il-Ġimgha, 15 ta' Lulju 1881, Jum l-Inkurunazzjoni. Kulhadd stenna illi f'dan il-jum se jattendu folol kbar ta' nies. Għalhekk sabiex jiġu evitati d-disgrazzji u d-dizordni, il-Pulizija hasbet li tqieghed, sa minn filghodu kmieni, xi kuntistabbli hdejn iż-żewġ bibien tal-knisja tal-Karmnu biex ma jhallux tifforma ruhha xi folla kbira li tista' tikkaguna rassa qawwija fit-tempju jew jinqala' xi storbu minhabba l-folol li jinġabru. ("**Risorgimento**" l-Erbgha 15 ta' Lulju 1881.)



Mons. Carmelo Scicluna,
Isqof ta' Malta

Malli l-Isqof Scicluna dahal il-knisja, għall-habta tas-7.30am il-Kapitlu tal-Katidral ha postu quddiem it-tron veskovili: L-isqof u l-kanonċi kollha libsu paramenti sagri, l-isbah fost li jipposedi l-Katidral. Mal-ġenb tat-tron ta' l-isqof, f'tit 'l isfel minnu, barra mit-tliet kanonċi tal-Katidral, kien hemm ukoll żewġ kavallieri ta' Malta: il-Kommendatur Sommi

Picenardi u l-Kommendatur Federico Quaranta dei Baroni di San Severino li ġew apposta minn Ruma biex jassistu għall-Inkurunazzjoni. Il-Kanċillier Dun Giuseppe Rossi, nutar, qara b'lehen għoli, id-digriet ta' l-Inkurunazzjoni li bhala xhud tagħha ntgħażlu l-Imħallfin Pullicino u Xuereb li flimkien mal-Konti Serafin Cantar u l-Markiz Saverio DePiro assistew għall-funzjoni f'postijiet riservati fl-ewwel fila.

Wara l-quddiesa solenni, l-Isqof Scicluna ntona "Regina Coeli" u akkumpanjat minn żewġ monsinjuri tela' fuq il-palk, mibni apposta fil-kor, u poġġa l-kuruni tad-deheb wahda fuq ras it-Tfajjel Ġesù u l-ohra fuq ras il-Madonna. L-E.T. imbagħad intona "Te Deum". Hawnhekk intemmet il-funzjoni grandjuża ta' l-Inkurunazzjoni. L-Isqofijiet Mons. Pace u Mons. DeMartis, li assistew għaċ-ċerimonja minn postijiet distinti, akkumpanjaw l-Isqof Scicluna sa hdejn il-bieb tal-knisja, fejn sab folla mmensa li għamlitlu dimostrazzjoni liema bhalha. Skond il-"**Risorgimento**" n. 1461, aktar minn 6000 ruh honqu t-toroq ta' madwar il-knisja waqt il-funzjoni ta' l-Inkurunazzjoni.

Malli l-Isqof Scicluna dahal fil-karozzella tieghu, in-nies nehew minnha ż-żwiemel u bdew jiġbduha huma. Folla bla għadd kemm quddiem u wisq iżjed wara l-karozzella ta' l-isqof bdiet timxi bil-mod tkanta u xxejjer il-bnadar. Meta waslu l-Main Guard, l-uffiċjali Ingliżi, li kienu għassa, jew għax ma ndunawx jew għax ma ridux jatghu kas, skond "**Fede ed Azione**" n. 254, dawn ma pprezentawx l-armi lill-Monsinjur Isqof. Allura l-poplu waqqaf il-karozzella u beda jghajjat biex is-suldati johorġu u jagħtu s-salut lill-isqof: dan is-salut fil-fatt ingħata fost iċ-ċapċip tal-poplu li baqa' jakkumpanja l-isqof sal-palazz tieghu.

Matul il-vespru, nies kolti hadu pjaċir jisimghu kompożizzjoni ġdida tas-Surmast Antonio Nani: erba' strofi tal-"Laudate Pueri" kantat minn solo baritonali u mill-kor tat-tfal.

Is-Sibt 16 ta' Lulju, jum titulari tal-Verġni "**L'Amico del Popolo**" kompla jghidilna illi P. Luigi Galli, bhala panigerista, għandu jitqies fost il-predikaturi l-aktar magħrufa li qatt smajna f'dawn il-gzejjer. Irridu nfahhru sinċerament lis-Sur Pawlu Nani għall-kompożizzjoni ġdida tieghu "Gloria in Excelsis" li n-nies kolti hadu hafna gost biha. B'dik l-umiltà, li hija proprja tieghu, l-Isqof Pace, f'dan il-jum tal-festa, qaddes quddiesa privata. Filghaxija Mons. DeMartis ta l-Barka Papali.

Wara l-kant tal-vespru, harġet mit-Tempju Santwarju purċissjoni grandjuża komposta minn 12-il fratellanza; mir-Reverendi Patrijiet Kapuċċini, Minuri Osservanti – li dawn biss fost l-Ordniġiet Regolari aċċettaw li jieħdu sehem fil-purċissjoni – u Karmelitani. Il-purċissjoni tmexxiet mill-Isqof Karmelitan Mons. Salvatore Angelo DeMartis. Dan, bil-permess ta' l-Isqof Djoċesan akkumpanja bl-unuri kollha pontifikali: libes mitra ġemmata; kellu jassistuh żewġ kanonċi mill-Kollegġjata ta' San Pawl tal-Belt; ċerimonjier mill-kleru tal-Katidral; wara l-Isqof DeMartis mexa Kappillan bit-torċa f'idejh. Dan kien il-kappillan ta' l-isqof ta' Ghawdex, skond il-"**Corriere Mercantile Maltese**" (n. 7624, paġ. 2) u



paġġ liebes l-uniformi sewda. Quddiem l-isqof mexa kjerku bil-kappa (barra minn dawk l-ohrajn tas-soltu) jgħor il-baklu pastorali (**“Fede ed Azione” tat-2 ta’ Awissu**).

Il-purċissjoni għaddiet minn dawn it-toroq tal-Belt: Teatru, Punent, l-Isqof, Merkanti, San Ġwann, ir-Repubblika u mill-ġdid Teatru. Hija u diehla fit-Tempju l-istatwa tal-Verġni ġiet milqugha bid-dawl ta’ Bengala u minn għajjat ta’ ferh u applawsj kbar tal-poplu mmens.

D. Festi ta’ Barra

1. – Barra minn dak previst u li wara sehħ fil-programm, ta’ min jgħid dan: f’nofs il-Pjazza San Ġorġ intrama palk tal-banda, biċċa xogħol li kulhadd ammira u fahhar. Barra mid-disinjatur Senglean Franġisk Bonnici, hadmu fih l-intaljur Pawlu Bugeja, l-induratur Antonio Gauci u l-mastrudaxxa Ġwakkin Galea. (**“L’Amico del Popolo” n. 190 u n. 191.**)

2. – Dan il-palk, li sewa madwar £140, skond il-**“Malta News” (Wednesday 20 July 1881)** ġie inawguratur il-Hamis, 14 ta’ Lulju 1881, bi programm mill-Banda La Valette fejn indaqq ukoll innu, f’ġieħ il-Madonna, tas-Surmast Emanuel Bartolo u kantat mill-kor tat-tfal. (**“L’Amico del Popolo” n. 190.**)

3. – Id-disinn sabih tal-kandilabri kbar u ta’ ornamenti ohra li rajna fi Pjazza San Ġorġ fil-festa tal-Karmnu, huma tax-xenografu s-Sur Vincenz Cremona. (**“L’Amico del Popolo” n. 191 p.3.**)

E. Il-Konkors tal-Poplu

1. – Għall-ahhar jumejn tal-festi, mhux biss il-poplu Malti ha sehem bi hġaru, iżda wkoll l-Isqallin ġew jattendu għal dawk il-festi solenni f’ġieħ il-Madonna tal-Karmnu: *“The number of people who crowded into the town from all parts of the Island on the last two days, it is impossible to correctly estimate; suffice however to state that not only people of Floriana, of the Three Cities and of all our villages flocked in hundreds to town, but a great number of foreigners came from the near land of Sicily to witness the celebration of the Festival.”* (**“Malta News” Wednesday, 20 July 1881.**)

2. – Diversi pajjiżi minn Malta u Ghawdex organizzaw, għal dawn il-festi ta’ l-Inkurunazzjoni, pellegrinaġġi għall-Belt b’turija ta’ qima kbira lejn is-santwarju tal-Karmnu u ta’ interess illi l-Maltin urew għal din iċ-ċerimonja ġdida. (**“Fede ed Azione” p.254.**)

3. – Fit-tieni jum tat-Tridu folol immensi ta’ nies niżlu x-Xatt ta’ Marsamxett halli jaraw it-tlielaq tad-dghajjes u l-ġostra (**“L’Amico” n. 190.**) Għalihom tant assistew nies illi diversi persuni *“involontarjament”* hadu banju

bl-ilma mielah hekk kif dawk in-nies li kienu wara bdew irossu u jimbuttaw biex jaraw huma wkoll (**“Risorgimento” n.1461**) iżda dan il-ġurnal jassigurana li hadd ma korra.

Skond il-**“Malta News” (n. 452)** l-ewwel premjijiet fit-tlielaq tad-dghajjes intrebhu mill-grupp ta’ Marsamxett.

4. – Fl-ahhar tat-Tridu, il-poplu qağhad igawdi t-tigrijiet taż-żwiemel u bhejjem ohra li bdew fil-5.30pm. Dan l-avveniment, li tqies bhala novità ntgħogħob minn kull min assista għalih, fosthom il-Gvernatur (li dak iż-żmien kien Sir Arthur Borton) bis-segwitu tiegħu minn fuq gondola. (**“Corriere Mercantile Maltese” 15 ta’ Lulju 1881.**) Enormi kien il-konkors tal-poplu li ġie minn kull naha tal-gżira. (**“L’Amico del Popolo” tat-22 ta’ Lulju 1881.**) **“Il Portofoglio Maltese” tat-Tnejn 18 ta’ Lulju**, wera x-xewqa ġenerali li dawn it-tlielaq tad-dghajjes u t-tigrijiet taż-żwiemel jibqgħu jsiru kull sena fl-okkażjoni tal-festa popolari tas-sittax ta’ Lulju.

5. – Fil-festa ta’ l-Inkurunazzjoni, il-Konsli Esterni kollha, b’sede f’Malta, tellgħu l-bandiera tal-Gvernijiet rispettivi tagħhom. (**“Corriere Mercantile Maltese” tal-15 ta’ Lulju 1881.**)

III. Kummenti Ġurnalistiċi

1. – L-artikuli ta’ **“L’Amico del Popolo” 22/7/1881** temm id-deskrizzjoni dettaljata u interessanti tiegħu billi nnota:

- i. festa bhal din qatt ma kienet għadha saret fl-imghoddi ġewwa Malta. L-isqfijiet tagħna qatt (il-ġurnal **“Fede ed Azione”** n. 905 iżda jikteb: *è da molto che Monsignore col suo Capitolo non si è piu visto pontificare...*) ma qadssu pontifikal hlief fil-Katidral jew f’San Ġwann. Fi knejjes ohra l-isqfijiet, meta kienu jkunu preżenti, assistew bhala *“Presbyter”* fil-quddiesa.
- ii. Fil-ġranet kollha tal-festa solenni, lanqas inċident wiehed ma ġara li seta’ jtellf l-ordni u l-paċi pubblika; u dan huwa hafna meta wiehed iqis il-poplu mmens li kkonkorra minn kull naha tal-gżira għal dawn il-festi.

2. – Fil-kommentarju dwar id-dimostrazzjonijiet esterni, **“Fede ed Azione” n. 905** kiteb illi l-illuminazzjoni u l-logħob tan-nar issuperaw dawk tas-snin l-imghoddija: hafna nies xegħlu d-djar tagħhom. Iżda nnota illi għalkemm sar hafna xogħol, naħsbu li l-Maltin setgħu u anke riedu jagħmlu iżjed. Ċertament il-kontribuzzjonijiet juru illi mhux ir-rieda kienet li naqset. Fl-ahhar, iżda, fahhar u rringrazzja lil kull min ta sehmu għas-suċċess li kisbu dawn il-festi tassew kbar.



3. – Żewġ gazzetti wrew id-dispjaċir tagħhom li mhux il-Komunitajiet reliġjużi kollha mistiedna għall-festa hadu sehem fil-purċissjoni. Xtaqu li l-Awtorità reliġjuża ttrimejja għal dawn l-inċidenti ta' dispjaċir. (**"L'Amico del Popolo"** 12/7/1881 u **"Corriere Mercantile Maltese"** n. 59.)

4. – **"The Malta Standard"** (n. 59) harġet b'dan il-kumment: "The religious ceremonies, procession, illuminations, fireworks, music, horse and boat made up a most attractive programme to those who do not hold the opinion that life would be very tolerable if not for its pleasures. Five days of continuous excitement is a little too much of a good thing... Moderation in all things, says St. Paul. However, all is well that ends well." Fuq linja differenti minn din, naqraw fil-**"Habbar Malti"** tat-23 ta' Lulju 1881 paġna 3: "illi kulhadd ra

l-hrara tal-Patrijiet u kemm xorti għamlu biex il-poplu jgawdi: bdew il-festi sa minn erbat ijiem qabel – it-tigrija tad-dghajjes u l-ġostru u t-tlielaq taż-żwiemel qanqlu hafna kummerċ; u fuq hekk fahhruhom mhux ftit lill-Patrijiet talli hasbu għal kulhadd."

5. – Jidhirli li huwa f'waqtu dan il-kumment konklussiv ta' **"L'Amico del Popolo"** n. 190: "Bla ma noqogħdu nsemmu lil hadd b'ismu, irridu nġhidu illi l-Patrijiet Karmelitani, min b'mod u min b'iehor, taw sehemhom (jisthoqqilhom tifhir) sabiex din is-sollennità eċċezzjonali tirnexxi kif sthoqqilha għall-ġieħ tal-Gran Vergni Marija u tal-poplu Malti li d-devozzjoni tieghu lejn Sidna Marija tiżboq kull immaġinazzjoni. Għalhekk jilqgħu r-reverendi Patrijiet it-tifhir sinċier tagħna għas-suċċess tassew kbir."

Għall-okkażjoni tal-Festa 2003, għandna għall-bejgħ souvenirs (keychains, postcards, santi, eċċ...) ġodda.

Min huwa interessat jista' javvicina lill-Pirjol Patri Martin Schembri O.Carm

GIANNI

C A S U A L L I N E


FASHION
ONYX
APPAREL

 **PHARD**

SORBINO
Uama

GROUND FLOOR CITY GATE ARCADE VALLETTA

Polidano Crane Hire Services Ltd



Tal-Barrani Road, Żejtun BBG 06 – Malta

Tel: 2182 6126, 2180 0312

Fax: 2167 3733

Mob: 7949 2891, 7982 6126

E-mail: ppolidano@waldonet.net.mt

or jpolidano@waldonet.net.mt

